



Lectio Divina

Agosto 2022



CONSUELO
'CHITO'
MADRIGAL
FOUNDATION
BIKOL

Ika-7 nin Agosto, 2022

Ebanghelyo para sa Ika-19ng Domingo

Kan Ordinaryong Panahon (Taon- C)

Lukas 12: 32-48

³²“Dai kamo matakot, sadit na aripunpon, huli ta kaugmahan kan saindong Ama na itao saindo an Kahadian. ³³Pabakalan nindo an saindong mga rugaring asin an kabaklan kaiyan ilimos nindo sa mga dukha. Magtagama kamo nin mga pitaka na dai nagdadaan, magtipon kamo nin kayamanan sa langit, ta duman dai naggad iyan maiinaan, huli ta mayong parahabon na makakaduman, asin mayong buklok na makakaraot kaiyan. ³⁴Huli ta kun hain an saindong kayamanan, yaon man an saindong puso.

³⁵“Magin andam kamo, asin palaada an saindong mga ilawan. ³⁶Magin arog kamo sa mga suruguon na naghahalat kan pag-abot kan saindang kagurangnan hali sa kasalan, tanganing pag-abot nya mabuksan tulos ninda an pintuan pagtuktok nya. ³⁷Paladan an mga suruguon na maabutan kan saindang kagurangnan na bakong turog! Sa katutuohan sinasabihan Ko kamo, maandam an kagurangnan nin kakanon, papatukawon sinda saka paglilinkudan. ³⁸Paladan an mga suruguon na iyan kun maabutan nya sindang andam, dawa pa mag-abot sya sa kamatangan nin banggi o sa pagkaagang amay! ³⁹Alagad sabuton nindo ini: kun aram pa sana kan kagharong an oras kan pag-abot kan parahabon, nagbantay kuta sya asin dai nagtugot na masalakat an saiyang harong. ⁴⁰Kaya kamo man dapat na magin andam, huli ta an Aki nin Tawo maabot sa oras na dai nindo pinaghuhuna.”

⁴¹Dangan hinapot ni Pedro si Jesus, “Kagurangnan, ano an parabolang ini, para samo o para sa gabos?” ⁴²Nagsimbag an Kagurangnan, “Siisay an mainbod saka madunong na suruguon? Sya idtong ibubugtak kan saiyang kagurangnan na mamahala kan ibang mga suruguon, asin marasyon sainda nin kakanon sa oras nin pagkakan. ⁴³Paladan an siring na suruguon na maabutan na nag-uutob kan trabahong itinao saiya pagpuli kan kagurangnan nya! ⁴⁴Sa katutuohan sinasabihan Ko kamo, an suruguon na iyan pamamahalaon kan kagurangnan nya kan gabos na rugaring kaini. ⁴⁵Alagad kun an suruguon na iyan magsabuot na haloy pa bago magbalik an saiyang kagurangnan asin puonan nyang kulugan an kapwa nya suruguon na lalaki asin babae, dangan magkakan sya saka magburat— ⁴⁶pag-abot kan kagurangnan nya sa aldaw asin oras na dai nya pinaghuhuna, papadusahan sya nin kagadanan asin ibubugtak sya sa kaibahan kan mga bakong maimbod. ⁴⁷“An suruguon na nakakaaram kan kabutan kan saiyang kagurangnan, alagad dai nag-andam o nag-kuyog kaiyan, hahampakon nin makuri. ⁴⁸Alagad an suruguon na dai nakakaaram kan kabutan kan saiyang kagurangnan, asin naggibo nin anuman na maninigo nin padusa, hahampakon nin kadikit. An pinaniwalaan nin dakul, hahanapan nin dakul; an pinaniwalaan nin mas dakul, hahanapan nin mas dakul.”

Giya sa paghurop-hurop asin paghiras

"Pabakalan nindo an saindong mga rugaring asin an kabaklan kaiyan ilimos nindo sa mga dukha"

Kadaklan sato may sapat sanang kagamitan sa harong. Mayo man talaga kitang maipapabakal para itabang sa mga dukha. Alagad hinahagad kan Dyos na an gabos na satong kasangkapan magamit para makatabang man kita sa mga tawong labi-labi an pagtios sa buhay. Dai ta dapat sinda pabayaon na magadan sa kagutuman o sa kahilangan huli sana sa katikapuhan.

Sisay an sakong mga natabangan kan nakaaging aldaw, semana o bulan?

"Huli ta kun hain an saindong kayamanan, yaon man an saindong puso."

Mahalaga an kayamanan na hali sa langit kisa kan kayamanan na hali sa kinaban. Ini an kayamanan na makakadara sato sa kaligtasan asin makakatao sato nin tunay na kaugmahan. An mga birtud nin kapakumbabaan nin pagkahuyo, nin pagtabang; siring man an mga sakramento arog kan pagkumpisal asin pagsimba, halimbawa kan mga kayamanan na langitnon.

Anong kinabanon na bagay an sakong ipinaubaya karibay kan langitnon na kayamanan?

"Magin andam kamo, asin palaada an saindong mga ilawan."

An satong personal na kagadanan dai ta mauukudan. Kaya, sa gabos na panahon, dapat andam kita sa pagsabat sa satong Kagurangnan. Dapat danay na malinig an satong kunsensya. Mayo kitang inaapi. Mayo kitang linalamamangan. Gabos sinda satong inaataman asin tinatabangan huli ta sinda kapwa linalang kan Dyos. Dai kita nagtatagong raot nin buot sa kisisay man. Urog sa gabos, pinapahalagahan ta an Dyos kisa kan tawo.

Kan nakaaging eleksyon pano ko pinahalagahan an Dyos kisa an tawo?

Ika-14 nin Agosto, 2022

Ebanghelyo para sa ika-20ng Doming
nin Ordinaryong Panahon (Taon C)

Lukas 12: 49-53

⁴⁹"Kalayo an dinigdi kong idaklag sa kinaban, asin ano an buot Ko? O, kun namakutan na lamang iyan! ⁵⁰Igwa Ako nin bunyag kun sain Ako ibubuntog, asin kaniguan an Sakong tensyon sagkod na mahaman na. ⁵¹Sa paghuna nindo, nagdigdi Ako sa pagtao nin katuninungan sa kinaban? Dai, nagsasabi Ako saindo, kundi pagkabaranga. ⁵²Huli ta puon ngunyan an pamilyang may limang kaayon mababanga: an tulo laban sa duwa, an duwa laban sa tulo. ⁵³An ama laban sa aki nyang lalaki, an lalaki tumang sa saiyang ina; an panugangan na babae laban sa manugang nyang babae; an manugang na babae tumang sa panugangan nyang babae.

Giya sa paghurop-huop asin paghiras

"Kalayo an dinigdi kong idaklag sa kinaban, asin ano an buot ko? O, kun namakutan na lamang iyan."

An kalayo tanda kan Espiritu Santo. Tanda ini kan presensya kan Dyos, an kalayo an kasangkapan tanganing magin dalisay an bulawan. Ini man an paagi tanganing mahiling ta an tunay asin an bakong tunay na pagkatawo. Sa madaling sabi, namimidbiran ta an sarong disipulo sa saiyang pag-uugali sa tahaw nin kasakitan.

Ano an ginigibo mo sa tahaw nin magabat na problema?

"Igwa Ako nin bunyag kun sain Ako ibubuntog, asin kaniguan an Sakong tensyon sakod na mahaman na."

An bunyag na ini iyo an aagihan na kasakitan ni Jesus. Namatian Nya giraray an siring na tensyon kan Sya nagpapamibi sa Getsemani sa laog nin tulong oras. An Saiyang kagadanan, sagkod na ini magdara Saiya sa pagkabuhay liwat. Ini man an satong bunyag. Ibubuntog man kita sa parehong kasakitan.

**Kun igwa kang magabat na problema, natatago mo ini sa saimong pamilya?
Kun dai, anong tabang an hinahagad mo sainda?**

"Sa paghuna nindo, nagdigdi Ako sa pagtao nin katuninungan sa kinaban? Dai, nagsasabi Ako saindo, kundi pagkabaranga,"

Si Jesus napadigdi sa kinaban tanganing tanyugon an satong mga nagtuturog na kunsensya. An katuninungan sa tahaw nin karatan, maraot na klase nin katuninungan. Sa paagi kan Saiyang kalayo nin pagkamuot sa Dyos, buot ni Jesus na karison nyato an mga maraot sa satong buhay tanganing kita magin mga dalisay na parasunod nin Kristo.

Kun igwang hararom na problema sa parokya, o sa laog kan saimong grupo, papadanayon mo an katuninungan sa dai paggirong? Kun gusto mong mapatama an Sistema, ano an gigibuhon mo?

Ika-21 nin Agosto, 2022

Ebanghelyo para sa ika-21ng Domingo

Kan Ordinaryong Panahon (Taon C)

Lukas 13: 22-30

²²Nagtutukdo si Jesus sa mga banwa asin sa mga baryo na inaagihan Nya sa pagpasiring Nya sa Jerusalem. ²³May sarong naghapot Saiya, "Kagurangnan, dikit daw sana an makakaligtas?" Ngasimbag si Jesus, ²⁴"Igutan nindong marhay an makalaog sa hayakpit na pwerta, huli ta dakul, nagsasabi Ako saindo, an mahinguwang makalaog alagad dai makakalaog. ²⁵Kun sirahan na kan kagharong an pintuan, kamong mga nagtitindog sa luwas mapuon pagtoktok asin pag-apod, 'Kagurangnan, buksan mo man kami!' Alagad masimbag sya saindo, 'Dai ko aram kun mga taga-sain kamo!' ²⁶Dangan masimbag kamo, 'Nagkakan kami kahampang mo, saka nag-inom; sa samong plasa ka ngani nagtukdo!' ²⁷Alagad masimbag sya, 'Sinabi ko nang dai ko aram kun mga taga-sain kamo! Hali kamo dyan, mga paragibo nin maraot!' ²⁸Magtatangis kamo duman asin magraragot an saindong mga ngipon kun mahiling nindo si Abrahan, si Isaac saka si Jacob asin an gabos na propeta sa laog kan Kahadian nin Dyos, mantang kamo nasa luwas! ²⁹Maabot an mga tawo hali sa sirangan, sa sulnupan, sa amihan asin sa habagat, dangan matukaw sa bangkete sa Kahadian nin Dyos. ³⁰May mga nahuhuri na maiinot; may mga naiinot na mahuhuri."

Giya sa paghurop-hurop asin paghiras

"Nagtutukdo si Jesus sa mga banwa asin sa mga baryo na inaagihan Nya sa pagpasiring Nya sa Jerusalem."

Malinaw ki Lukas na an padumanan ni Jesus iyo an Jerusalem. Parati nya ining isinasambit sa Ebanghelyo. Alagad, dai nya sinasabi kun sain si Jesus hali asin kun sain Sya nag-aagi. Itinutukdo digdi na malinaw ki Jesus an Saiyang misyon. Sa Jerusalem Sya magagadan. Sa Jerusalem Nya ililigtas an kinaban.

Malinaw daw sako an sakong padudumanan, an sakong misyon sa buhay?

"Igutan nindong marhay an makalaog sa hayakpit na pwerta, huli ta dakul, nagsasabi Ako saindo, an mahinguwang makalaog alagad dai makakalaog."

Ano an buot sabihon kan hayakpit na pwerta? Ano an mga saradit na pwertahan na ini? Sa Ebanghelyo, sinambit an walong Kapaladan o *Beatitudes*. Kabilang digdi an kadukhaan, gutom, kamunduan asin persekusyon. Ini an mga saradit na agihan, asin sa paagi sana kan mga ini kita makakaligtas. Ini an kahagadan sa pagbabakli. Dapat talikdan an pagpasiram-siram sa buhay.

Ano an hayakpit na pwerta na masakit kong laugan?

"Dai ko aram kun taga-sain kamo." "Nagkakan kami kahampang mo, saka nag-inom; sa samong plasa ka ngani nagtukdo."

Ini an tunay na trahedyo. Bakong sapat na kita makalaog sa simbahan asin makadangog kan Saiyang sermon. Kadaklan kan satong pinaghuhunang tama, sala palan sa mata kan Dyos.

Lain sa pagsimba, asin pagtabang sa Santa Misa, ano pa an hinahagad sako kan Kagurangnan?

Ika-28 nin Agosto, 2022

Ebanghelyo para sa Ika-22 na Domingo

Kan Ordinaryong Panahon (Taon C)

Lukas 14: 1, 7-14

¹Sarong Sabado, nakipamanggi si Jesus sa harong kan sarong namamayong Pariseo, asin yaon duman an mga tawo tanganing Sya pagmanmanan.

⁷Namasdan ni Jesus na pinili kan ibang mga bisita an mga pinakamarhay na tukawan, kaya nag-usipon Sya nin sarong parabola sa mga inimitahan, kan Saiyang mamansayan na an mga ini nagpipili kan mga tukawan nin unra, ⁸"Kun alukon ka sa kinasal, dai ka magtukaw sa pinakamarahay na tukawan, ta tibaad may inalok an kagharong na urog kisa saimo; ⁹dangan an mag-alok saindong duwa madulok asin masabi, 'Itao mo saiya an tukawan.' Masusupog ka ta matukaw kamo sa harayong lugar. ¹⁰Kaya kung alukon ka, tumukaw ka sa pinakamenos na lugar tanganing kun dulukon ka kan nag-alok saimo, sasabihan ka, 'Katuod, madya sa may marahay na tukawan.' Dakulang unra mo ini sa atubangan kan gabos na bisita. ¹¹Huli ta an siisay man na nagpapalangkaw, ibababa; an siisay man na nagpapakumbaba, ilalangkaw."

¹²Dangan nagsabi man si Jesus sa kagharong na nag-alok Saiya, "Kun magbangkete ka, dai ka mag-alok kan mga katuod mo, o mga tugang mo, o mga kadugo mo, o mga kataid mong mayayaman; huli ta aalukon ka man ninda kaya mababalusan ka.

¹³Kun magbangkete ka, alukon mo an mga dukha, mga kimay, mga pilay asin mga buta. ¹⁴Bibindesyunan ka, huli ta dai sinda makakabalos saimo. Babalusan ka nin Dyos sa pagkabuhay liwat kan mga matanos."

Giya sa paghurop-huop asin paghiras

"Sarong Sabado, nakipamanggi si Jesus sa harong kan sarong namamayong Pariseo, asin yaon duman an mga tawo tanganing Sya pagmanmanan."

Mainit na an dugo kan mga Pariseo ki Jesus. Ini huli kan Saiyang pagtabang sa mga kasaraditan. Binulong an may helang. Pinalakaw an kimay. An atensyon kan mga dukha yaon na ki Jesus. Mayo na sa mga Pariseo. Pinapadulag na si Jesus. Alagad, dai Sya naglikay. Dai Sya takot. Inimitaran Sya asin aram Nyang minamanmanan Sya. Dai Syang pakiam dawa ipasupog Sya sa atubang kan mga pananawon.

Kun may mga banta na rauton an satong pangaran kan satong mga kaiwal, naglilikay kita o inaatubang ta ini?

"Nag-usipon Sya nin parabola sa mga inimitaran, kan Saiyang mamansayan na an mga ini nagpipili kan mga tukawan nin onra."

Dawa iniisipan na Sya nin maraot, dawa makulog na an buot kan mga Pariseo Saiya, dai nag-uuntok si Jesus sa pagtaram asin pagtukdo. Ginamit Nya an parabola tanganing gibuhon padatulan kan Saiyang pagtukdo dapit sa kapakumbabaan.

Sa tahaw kan satong mga kaiwal, kan mga tawong may maraot na isip tumang sa sato, igwa daw kita kan kusog buot na magtaram asin magtukdo kan tama? Para sa ikakarhay kan satong Parokya?

"Magtukaw kamo sa harayong lugar."

Sinusugo kitang magtukaw sa lugar na mapakumbaba, kun sain dai kita mahihiling asin dai mapapansin. Iyo man ini an satong dapat na atitud sa apostolado sa parokya. Dapat may kapakumbabaan sa pagtaram, sa pagbulos, sa paghiro-hiro.

Makakapaglingkod daw kita sa parokya dawa dai kita napapasalamatan? Mauugma daw kitang maglingkod dawa dai aram kan iba an satong ginigibo?

Come Holy Spirit

Ingles na Bersyon

Come Holy Spirit, we need you
Come Holy Spirit, we pray
Come in your strength and your power
Come in your own special way

Come like a spring in the desert
Come to the weary of soul
Lord, let your sweet healing power
Touch me and make me whole

Come Holy Spirit, we need you
Come Holy Spirit, we pray
Come in your strength and your power
Come in your own special way

Bikol na Bersyon

Madya Espiritu Santo, kami pakabanala
Madya sa Simong kabagsikan, madya kami suruga
Haprusa an samong mga lugad, madya kami bulunga
Madya sa mga nagsasakit, madya kami ampuna.

Resuene Vibrante

Resuene vibrante el himno de amor
Que entona tu pueblo con grata y emocion
Resuene vibrante el himno de amor
Que entona tu pueblo con grata emocion
Patrona del Bicol Gran Madre de Dios
Se siempre la Reina de Nuestra Region
Patrona del Bicol Gran Madre de Dios
Se siempre la Reina de Nuestra Region.

Maski an kasalogan, Sambit an si'mong ngaran
Maski an kabukiran, Ika an rokyaw.
Kami si'mong aki, Pano' nin kaogmahan
Si'mong nangangako, Ika kamo'tan.
Kami si'mong aki, Pano' nin kaogmahan
Si'mong nangangako, Ika kamo'tan.

Awiton an awit nin pagkamoot
Sa saimo samuyang idinodolot
Awiton an awit nin pagkamoot
Sa saimo samuyang idonodolot.
Patrona nin Bikol, Ina ka nin Dios
Magdanay na Reina nin samuyang region,
Patrona nin Bikol, Ina ka nin Dios
Magdanay na Reina nin samuyang region.

Patrona nin Bikol, Inang mamomo'ton
Pamanang banal, Balaog nin Dios.
Pakihimatea mga inagrangay, Kan si'mong banwaan
Na napaalaw.
Patrona nin Bikol, Inang mamomo'ton
Pamanang banal, Balaog nin Dios.
Pakihimatea mga inagrangay, Kan si'mong banwaan
Na napaalaw.

Resuene vibrante el himno de amor
Que entona tu pueblo con grata y emocion
Resuene vibrante el himno de amor
Que entona tu pueblo con grata emocion
Patrona del Bicol Gran Madre de Dios
Se siempre la Reina de Nuestra Region